

“बाबा र सेवासँग स्नेह- यही ब्राह्मण जीवनको जीवनदान हो”

आज बापदादाले सबै बच्चाहरूको पुरुषार्थको लगनलाई हेरिरहनु भएको थियो। हरेक बच्चाहरू आ-आफ्नो हिम्मत-उल्लासले अगाडि बढ्दै गइरहेका छन्। हिम्मत पनि सबैमा छ, उमंग-उल्लास पनि सबैमा छ। हरेक भित्र एउटै श्रेष्ठ संकल्प पनि छ- हामी बाबाका समीप रत्न, नुरे रत्न, दिल तखतनशीन दिलारामको प्यारो बन्नु नै छ। लक्ष्य किंवा सबैको सम्पन्न बन्ने छ। सबै बच्चाहरूको दिलको आवाज एउटै छ- स्नेहको बदलामा हामी समान र सम्पन्न बन्नु छ र यही लक्ष्य प्रमाण अगाडि बढेर सफल पनि हुनु छ। कसैसँग पनि सोध के चाहन्छौं भन्यो भने सबैको एउटै उमंगको आवाज हुन्छ- सम्पूर्ण र सम्पन्न बन्नु नै छ। बापदादा, सबैको यो उमंग-उत्साहलाई देखेर, श्रेष्ठ लक्ष्य देखेर हर्षित हुनुहुन्छ र सबै बच्चाहरूलाई यस्तो उमंग-उत्साहको, एक मतको लागि आशीर्वाद पनि दिनुहुन्छ र भन्नुहुन्छ- कसरी एक बाबा, एक मत, एक लक्ष्य र एकै घरमा, एकै राज्यमा गइरहेका छौं वा उडिरहेका छौं! एक बाबा, यति योग्य र योगी बच्चाहरू, हरेक एक अर्को भन्दा विशेषतामा विशेष अगाडि बढिरहेका छन्। सारा कल्पमा यस्तो न बाबा हुन्छ, न बच्चाहरू हुन्छन्, जहाँ कुनै पनि बच्चा उमंग-उत्साहमा कम हुन्। सबै विशेषता सम्पन्न छन्। एउटै लगनमा मगन छन्। अन्त यस्तो कहिल्यै हुन सक्दैन, त्यसैले बापदादालाई पनि बच्चाहरूमाथि गर्व छ र बच्चाहरूलाई बाबामाथि गर्व छ। जहाँ हेरे पनि एउटै विशेष आवाज सबैको दिल भित्र छ- बाबा र सेवा। जति बाबासँग स्नेह छ त्यति सेवासँग पनि स्नेह छ। दुवै स्नेह ब्राह्मण जीवनको जीयदान हो। यसैमा सदा व्यस्त रहेको आधारले मायाजित बनाइरहेको छ।

बापदादाको पासमा सबै बच्चाहरूको सेवाका उमंग-उत्साहका योजनाहरू पुगिरहन्छन्। योजना सबै धेरै राम्रा छन्। ड्रामा अनुसार जुन विधिले वृद्धि प्राप्त गर्दै आएका छौं, त्यो सुरुदेखि अहिले सम्मको सबैभन्दा राम्रो भन्नुपर्छ। अहिले सेवाको वा ब्राह्मणहरू विजयी रत्न बनेको वा सफलताको, धेरै वर्ष बितिसकेको छ। अहिले गोल्डन जुबलीसम्म पुगिसकेका छौं। गोल्डन जुबली किन मनाइरहेका छौं? के दुनियाँको हिसाबले मनाइरहेका छौं वा समय प्रमाण विश्वलाई तीव्रगतिले सन्देश दिने उमंगले मनाइरहेका छौं? चारैतिर सशक्त आवाजद्वारा सुतेका आत्माहरूलाई जगाउने साधन बनाइरहेका छौं? जहाँ सुनुन्, जहाँ देखुन् त्यहाँ चारैतिर यही आवाज गुञ्जिएको सुनियोस्- समय अनुसार अब गोल्डन एज सुनौलो समय, सुनौलो युग आउने सुनौलो सन्देशद्वारा खुशखबरा मिलिरहेको छ। यो गोल्डन जुबलीद्वारा गोल्डन एज आउने विशेष सूचना वा सन्देश दिनको लागि तयारी गरिरहेका छौं। चारैतिर यस्तो आवाज फैलियोस्- अब सुनौलो युग आयो कि आयो। चारैतिर यस्तो दृष्य देखियोस् जस्तै बिहानीको समयमा अन्धकार पछि सूर्य उदय हुँदा हुन्छ अर्थात् सूर्यको उदय भएर उज्यालो भएको खुशखबरी चारैतिर फैलिएको होस्। अन्धकारलाई बिसिएर उज्यालोमा आउँछन्। यस्ता विश्वका आत्माहरू जसले दुःख अशान्तिको समाचार सुन्दा-सुन्दा, विनाशको भयले भयभीत भएर निराश भएका छन्, हिम्मत हारेका छन्- यस्ता विश्वका आत्माहरूलाई यो गोल्डन जुबलीद्वारा शुभ आशाको सूर्य उदय भएको अनुभव गराऊ। जसरी विनाशको लहर छ, त्यसैगरी सत्ययुगी सृष्टिको स्थापनाको खुशखबरीको लहर पनि चारैतिर फैलाऊ। सबैको दिलमा यो आशाको सितारा चम्काऊ। के होला, के होला को सट्टा जानुन्- अब यो हुन्छ। यस्तो लहर फैलाऊ। गोल्डेन जुबली गोल्डन एज आउने खुशखबरीको साधन हो। जसरी तिम्रो बच्चाहरूलाई दुःखधाम देखेर पनि सुखधाम सदा स्वतः नै स्मृतिमा रहन्छ र सुखधामको स्मृतिले दुःखधाम बिसाईदिन्छ। सुखधाम वा शान्तिधाम जाने तयारीमा लागिरहन्छौं। जानु छ र सुखधाममा आउनु छ। जानु छ र आउनु छ- यो स्मृतिले समर्थ पनि बनाइरहेको छ र खुशी खुशीले सेवाको निमित्त पनि बनाइरहेको छ। अहिले मानिसहरूले यस्ता दुःखका खबर धेरै सुनिसकेका छन्। अब यो खुशखबरीद्वारा दुःखधामबाट सुखधाम जानको लागि खुशी-खुशीले तयारी गर ताकि उनीहरूमा पनि यो लहर फैलियोस्- हामीहरू पनि जानु छ। निराश भएकालाई आशा दिलाऊ। निराश आत्माहरूलाई खुशखबरी सुनाऊ। यस्तो योजना बनाऊ जुन विशेष समाचार पत्रमा वा जुन पनि आवाज फैलाउने साधन छन्- एउटै समयमा एउटै खुशखबरी वा सन्देश चारैतिर सबैलाई पुगोस्। जहाँबाट जो आए पनि यो एउटै कुरा सबैलाई थाहा होस्। यस्तो तरिकाले चारैतिर एउटै आवाज होस्। नवीनता पनि गर्नु छ। आफ्नो ज्ञानको स्वरूपलाई प्रत्यक्ष पनि गर्नु छ। अहिले सम्झन्छन्- शान्त स्वरूप आत्माहरू हुन्। शान्तिको सहज मार्ग

बताउनेहरू हुन्। यो स्वरूप प्रत्यक्ष भएको पनि छ र हुँदै छ। तर ज्ञानसागर बाबाको ज्ञान हो भने यही हो। अब यो आवाज होस्। जसरी अहिले भन्छन् शान्तिको स्थान कहाँ छ भने यही हो। यसरी नै सबैको मुखबाट यो आवाज निकलियोस्— सत्य ज्ञान त यही हो। जसरी शान्ति र स्नेहको शक्ति अनुभव गर्छन् त्यसैगरी सत्यता सिद्ध होस्, तब अरु सबै जे छ त्यो सिद्ध हुने छ। भन्ने आवश्यकता पर्दैन। अब त्यो सत्यताको शक्ति कसरी प्रत्यक्ष गर्ने? त्यसको विधि के अपनाउने? तिमीले भन्न नपरोस्। उनीहरूले स्वयं नै भन्नु। यसबाट यो सिद्ध हुन्छ कि सत्य ज्ञान, परमात्म ज्ञान, शक्तिशाली ज्ञान यही हो। यसको लागि विधि फेरि सुनाउँला। तिमीहरूले पनि यसको बारेमा सोच्नु। फेरि अर्को पटक सुनाउँला। स्नेह र शान्तिको धरनी त बनिसक्यो नि। अब ज्ञानको बीज पर्नु छ तब त ज्ञानको बीजको फल स्वर्गको वर्साको अधिकारी बन्नेछन्।

बापदादाले सबै देखे र सुन्ने गरिरहनुहुन्छ। के-के कुराकानी गर्छन्। प्रेमले बस्छन्, सोच्छन्। मन्थन राम्रो गरिरहेका छन्। मख्खन खानको लागि मन्थन त गरिरहेका छन्। अहिले गोल्डन जुबलीको मन्थन गरिरहेका छन्। शक्तिशाली मख्खन नै निकल्ने छ। सबैको दिलमा लहर राम्रो छ। यही दिलको उमंगको लहरले वायुमण्डल बनाउँछ। वायुमण्डल बनाउँदै गर्दा आत्माहरूमा समीप आउने आकर्षण बढ्दै जान्छ। अब जानु पर्छ, हेर्नु पर्छ भन्ने यो लहर फैलिँदै गएको छ। पहिला— थाहा छैन के हो भन्थे? अहिले भन्छन्— राम्रो छ, जानु पर्छ। हेर्नु पर्छ। फेरि अन्त्यमा भन्नेछन्— यही हो। अहिले तिमी दिलको उमंग उत्साहले उनीहरूमा पनि उमंग पैदा गरिरहेको छ। अहिले तिमी दिल नाचिरहेको छ। उनीहरूको पाउ चल्न थालेको छ। जसरी यहाँ कसैले राम्रो नाच्यो भने टाढा बसेकाहरूको पनि पाउ हल्लिन सुरु गर्छ नि। त्यसैगरी उमंग उत्साहको वातावरणले अनेकौंको पाउलाई हल्लाउन सुरु गरेको छ। अच्छा—

सदा आफूलाई गोल्डन दुनियाँको अधिकारी अनुभव गर्ने, सदा आफ्नो गोल्डन एजेड स्थिति बनाउने उमंग-उत्साहमा रहने, सदा रहमदिल बनेर सर्व आत्माहरूलाई गोल्डन एजको मार्ग बताउने, लगनमा रहने, सदा बाबाको हरेक गोल्डन भर्सनलाई जीवनमा धारण गर्ने— यस्ता सदा बापदादाको दिल तखतनशीन, सदा स्नेहमा समाहित विजयी रत्नहरूलाई बापदादाको याद-प्यार एवं नमस्ते। रूहानी बच्चाहरूको रूहानी बाबालाई गुडमर्निङ्ग, नमस्ते।

बृजइन्द्रा दादीजीसँग अव्यक्त बापदादाको भेटघाट:-

चलाउनेले चलाइरहेको छ नि? हर सेकेण्ड कर्ताले निमित्त बनाएर गराइरहनु भएको छ। कर्ताको हातमा चाबी छ। त्यही चाबीले चलिरहेकी छौ। अटोमेटिक चाबी मिल्छ र हिँड्दा-डुल्दा कति न्यारा र प्यारापनको अनुभव हुन्छ। चाहे कर्मको हिसाब चुक्ता गरिरहेकी छौ। तर कर्मको हिसाबलाई पनि साक्षी भएर हेर्दै साथीको साथ मोजमा रहन्छौ। यस्तो छ नि! तिमी त साथीको साथ मोजमा छौ, बाँकी यो हिसाब किताब साक्षी भएर चुक्ता कसरी भइरहेको छ। त्यो देखेर पनि मोजमा रहेको कारणले केही जस्तो लाग्दैन किनकि सुरुदेखि स्थापनाको निमित्त बनेकी छौ। त्यसैले जबसम्म छौ, तबसम्म बसेको भए पनि अथवा हिँडिरहेको भए पनि, स्टेजमा भए पनि अथवा घरमा भए पनि महावीर बच्चा भएकोले सदा नै आफ्नो श्रेष्ठ स्टेजमा भएको कारणले सेवाको स्टेजमा छौ। डबल स्टेजमा छौ। एउटा स्वयंको श्रेष्ठ स्टेजमा र दोस्रो सेवाको स्टेजमा छौ। सारा दिन कहाँ रहन्छौ? घरमा वा स्टेजमा? बेडमा बसेकी छौ, कोचमा बसेकी छौ या स्टेजमा छौ? जहाँ भए पनि सेवाको स्टेजमा छौ। डबल स्टेज छ। यस्तो अनुभव हुन्छ नि! आफ्नो हिसाबलाई पनि तिमीले साक्षी भएर हेर। यो शरीरले पहिला जे पनि गरिएको थियो त्यो कसरी चुक्ता गरिरहेको छ, त्यो साक्षी भएर हेर। यसलाई कर्मभोग भनिँदैन। भोग्नमा दुःख हुन्छ। त्यसैले भोग्ने शब्द भनिँदैन किनकि दुःख-दर्दको महसुसता हुँदैन। तिमीहरूको लागि कर्मभोग हुँदैन, यो कर्मयोगको शक्तिले सेवाको साधन बनेको छ। यो कर्मभोग भोगेको होइन, सेवाको योजना हो। भोग्नु पनि सेवाको योजनामा बदलियो। यस्तो हो नि! त्यसैले सदा साथको मोजमा रहनेवाला हौ। जन्म देखि नै यही आशामा रह्यौ— साथमा रहने। यो आशा भक्तिरूपमा पनि पूरा भयो, ज्ञानमा पनि पूरा भयो, साकार रूपमा पनि पूरा भयो र अहिले अव्यक्त रूपमा पनि पूरा भइरहेको छ। त्यसैले यो जन्मदेखिको आशा वरदानको रूप बन्यो। जति साकार बाबासँग रहेको अनुभव यिनीसँग छ, त्यति अरु कसैको छैन। साथमा रहने विशेष पार्ट मिल्यो, यो कम कहाँ हो र? हरेकको भाग्य आ-आफ्नो छ। तिमीहरूले पनि भन— “वाह रे म”।

आदि रत्न सदा सन शोज फादर गर्नको लागि निमित्त छौं। हरेक कर्मद्वारा बाबाको चरित्र प्रत्यक्ष गर्ने दिव्य दर्पण हौं। दर्पण कति आवश्यक हुन्छ। आफ्नो दर्शन वा अरुको दर्शन गराउनको लागि। त्यसैले तिमीहरू सबै दर्पण हौं बाबाको साक्षात्कार गराउनको लागि। जो विशेष आत्माहरू निमित्त छन् तिनीहरूलाई देखेर सबैलाई के याद आउँछ? बापदादा याद आउँछ नि। बाबा के गर्न हुन्थ्यो, कसरी हिँड्नुहुन्थ्यो... यो याद आउँछ नि। त्यसैले बाबालाई प्रत्यक्ष गर्ने दर्पण हौं। बापदादाले यस्ता विशेष बच्चाहरूलाई सदा आफू भन्दा पनि अगाडि बढाउनुहुन्छ। शिरको ताज बनाउनु हुन्छ। शिरको ताजका चम्किरहने मणी हौं।

जगदीश भाइजीसँग:- जुन बाबाबाट वरदानमा विशेषता मिलेको छ, तिनै विशेषतालाई कार्यमा ल्याउँदै सदा वृद्धिलाई प्राप्त गरिरहेका छौं, राम्रो! संजयले के गरेका थिए? सबैलाई दृष्टि दिएका थिए नि! तिमीले ज्ञानको दृष्टि दिइरहेका छौं। यही दिव्य दृष्टि हो, ज्ञान नै दिव्य हो नि। ज्ञानको दृष्टि सबैभन्दा शक्तिशाली हुन्छ, यो पनि वरदान हो। नत्र यति ठूलो विश्व विद्यालयको के ज्ञान हो, त्यसको थाहा कसरी चल्थ्यो? सुन्न त धेरै कमले सुन्छन् नि! यहाँका साहित्यद्वारा स्पष्ट हुन्छ। यो पनि एक वरदान मिलेको छ। यो पनि एक विशेष आत्माको विशेषता हो। हर संस्थाको सबै साधनद्वारा विशेषता प्रसिद्ध हुन्छ। जसरी भाषणद्वारा, सम्मेलनद्वारा, त्यसैगरी साहित्य र चित्र आदि जति पनि साधन छन्, ती पनि संस्था अथवा विश्व विद्यालयको एक विशेषता प्रसिद्ध गर्ने साधन हुन्। यी पनि तीर हुन्। जसरी तीरले पन्छीलाई ल्याउँछ नि, त्यस्तै यो पनि एउटा तीर हो जसले आत्मालाई समीप ल्याउँछ। यो पनि ड्रामामा पार्ट मिलेको छ। मानिसहरूको प्रश्न त धेरै उठ्छन्, जुन प्रश्न उठ्छन् त्यसको स्पष्टीकरणको साधन आवश्यक छ। जसरी सम्मुखमा पनि जवाफ सुनाइन्छ तर यी साहित्यहरू पनि राम्रो साधन हुन्। यी पनि आवश्यक छन्। सुरुदेखि हेर ब्रह्मा बाबाले कति रुचिले यी साधनहरू बनाउनु भयो। दिनरात स्वयं बसेर लेख्नु हुन्थ्यो नि। काँड बनाइ-बनाइ तिमीहरूलाई दिइरहनु भयो नि। तिमीहरूले त्यसलाई रत्न जडित गरिरह्यौं। यो पनि गरेर देखाउनु भयो नि। यी साधन पनि राम्रा छन्। सम्मेलन पछि समीक्षा गर्नको लागि यो जुन चार्ट आदि निकाल्छौं यो पनि आवश्यक छ। समीक्षा गर्ने कुनै साधन अवश्य चाहिन्छ। पहिलोको यो हो, दोस्रोको यो हो, तेस्रोको यो हो भनेर। यसबाट तिनीहरूले पनि बुझ्नेछन्- बहुत नियम प्रमाण यो विश्व विद्यालय वा युनिभर्सिटी चल्दो रहेछ। त्यसैले यी राम्रा साधन हुन्। मेहनत गर्यौं भने त्यसमा बल भरिन्छ। अब गोल्डन जुबलीको योजना बनाउनु छ फेरि मनाउनु छ। जति योजना बनाइन्छ त्यति बल भरिन्छ। सबैको सहयोगले, सबैको उमंग-उत्साहले संकल्पले सफलता त भइ नै सकेको छ। केवल रिपिट गर्नु छ। अहिले त गोल्डन जुबलीको बारेमा धेरै सोचिरहेका छौं नि। पहिला धेरै ठूलो लाग्छ फेरि सहज हुन्छ। त्यसैले सहजै सफलता हुन्छ। सफलता हरेकको निधारमा लेखिएको छ।

पार्टीहरूसँग:- सदा डबल लाइट हुन्छौं? कुनै पनि कुरामा स्वयंलाई कहिल्यै पनि भारी नबनाऊ। सदा डबल लाइट रहनाले संगमयुगका सुखका दिन रूहानी मोजका दिन सफल हुन्छन्। यदि कलिकति पनि बोझ धारण गर्यौं भने के हुन्छ? अलमलिन्छौं वा मोज गर्छौं? भारीपन भयो भने अलमलिन्छौं। हल्कापन भयो भने मोजमा हुन्छौं। संगमयुगका एक-एक दिन कति मूल्यवान छन्, कति महान छन्, कति कमाई गर्ने समय छ। यस्तो कमाईको समयलाई सफल गर्दै जाऊ। राजयुक्त र योगयुक्त आत्माले सदा उड्तीकलाको अनुभव गर्छन्। त्यसैले खुब यादमा रहने गर, पढाइमा, सेवामा अगाडि बढ। रोकिनेवाला नहोऊ। पढाइ र पढाउनेवाला सदा साथ रहन्। राजयुक्त र योगयुक्त आत्माहरू सदा अगाडि जान्छन्। बाबाका जति पनि इशारा मिल्छन् त्यसमा संगठित रूपले अगाडि बढ्दै जाऊ। जति पनि निमित्त बनेका विशेष आत्माहरू छन्, उनीहरूको विशेषतालाई, धारणालाई ग्रहण गर, उनीहरूलाई अनुसरण गर्दै अगाडि बढ्दै जाऊ। जति बाबाको समीप त्यति परिवारको समीप हुन्छौं। यदि परिवारको समीप भएनौं भने मालामा आउने छैनौं। अच्छा।

वरदान:- यस अन्तिम जन्ममा मिलेको सर्व शक्तिहरूलाई प्रयोग गर्ने इच्छाशक्ति सम्पन्न भव यो मीठो ड्रामा धेरै राम्रो बनिबनाउ छ, यसलाई कसैले बदल्न सक्दैन। तर ड्रामामा यस श्रेष्ठ ब्राह्मण जन्मलाई धेरै शक्ति मिलेको छ। बाबाले दिनु भएको हो, त्यसैले इच्छाशक्ति छ। यो शक्तिलाई प्रयोग गर। जब चाह्यो तब यस शरीरको बन्धनबाट न्यारा कर्मातीत स्थितिमा स्थित हुने गर। न्यारा हुँ, मालिक हुँ, बाबाद्वारा निमित्त आत्मा हुँ- यो स्मृतिले मन बुद्धिलाई एकाग्र गर तब भनिन्छ इच्छा शक्ति सम्पन्न।

स्लोगन:- दिलबाट सेवा गर्यौं भने आशीर्वादको द्वार खुल्ने छ।

सूचना:- आज अन्तर्राष्ट्रीय योग दिवस हो। सबैले संगठित रूपमा साँझ ६.३० देखि ७.३० सम्म साक्षात्कारमूर्त बनेर आफ्नो दिव्य स्वरूपको अनुभव गर्दै सबैलाई गराउनु हुने छ।